


L-Istendard tal-Battalja bl-Immaġni tal-Kunċizzjoni



Joseph Muscat u Simon Mercieca

Fil-knisja kolleġġjata ta' Bormla jeżisti ventartal antik bl-immaġni tal-Kunċizzjoni. Jinghad li dan il-ventartal kien oriġinarjament standard żgħir tal-purċissjoni. Meta wiehed jarah sew jinduna mill-ewwel li dan kien standard partikolari hafna għaliex il-qies tiegħu hu hafna iċken mill-istendardi li llum normalment nassoċċjaw mal-purċissjonijiet reliġjużi. Ma hemmx dubju li bhala qies u forma dan l-istendard gie ispirat minn xi stendardi oħrajn. F'dan l-istudju ser ikun esplorat standard partikolari li kien użat fuq il-bastimenti Kristjani matul l-epoka moderna.

In-nies tat-tlett ibliet u l-belt Valletta kienu mdoorrijin jaraw kull tip ta' bñadar, bandalori u stendardi jperpru fuq il-bastimenti ta' Nazzjonijiet Kristjani u fuq daww tal-Ordni ta' Malta ġewwa l-Port il-Kbir. Illum din it-tradizzjoni kompliet għaliex il-mudelli ta' dawn il-bñadar, stendardi u bandalori giet esportata għall-festi reliġjużi li jkunu organizzati f'pajjiżna ta' kull sena kemm fl-ibliet u l-irhula tagħna. Hekk per eżempju, l-użu tal-bandalori jaf l-oriġini tiegħu fuq il-galeri tal-Ordni tal-Kavallieri. Dawn kienu jitwawhlu mal-antenna tal-qluġ meta kien ikun perjodu ta' festa jew ċelebrazzjoni.



Manuskritt tal-Bibijoteka ta' Malta numru 627 li fih akwarelli ta' ċertu Zimelli. Jidher kif kienet tkun armata galera f'mument ta' festa fil-port.

Biss kien hemm standard u bñadar oħrajn li ma kinux ittellgħuhom meta l-bastimenti kienu jkunu fil-port. Standard partikolari li kien jittella' f'mument partikolari kien magħruf bhala "lostendardodi battaglia". Dan l-istendard kien ta' qies partikolari, jispiċċa għat-tond u kien jintuża kemm mill-bastimenti Kristjani u kemm daww Misilmin. Daww Kristjani kienu jkunu ta' kulur aħmar u hafna drabi kien ikollhom xi immaġni sagra, stemmi, eraldi jew anki kuluri profani. Kemm l-ikonografiji sagri u l-istemmi kienu jiġu rakkmati jew impittra fuq id-drapp tal-istendard. Xi drabi kienet issir ukoll bordura ta' rakkmu mad-dawra kollha

tat-tarf tieghu. L-ghażla tal-kultur ahmar ghal dawn l-istandardi ma kinetx wahda arbitrarja. L-ahmar huwa l-lewn fil-vessologija (jigifieri l-istudju dwar il-bnadar) li jesprimi periklu jew ġlied, bhalma l-iswed juri l-mewt u l-abjad il-paċi.¹

Dan kien iperper fuq l-aktar bastiment importanti tal-flotta jew l-iskwadra tal-baħar. Wiehed irid jagħmel distinzjoni bejn standard u bandiera li kienu jidhru fuq il-bastimenti. Bandiera kienet titla' kullimkien fuq bastiment u kellha għamla kwadra waqt li standard tal-battalja kien iżjed tawwali u ikbar u kellu it-tul tieghu ta' wisa' u nofs.² Anki d-drapp tieghu kien ikun fin bħal nġhidu ahna ħarir, damask jew għażel. Kull general, irrispettivament jekk kienx Kristjan jew Musulman, kien jagħmel disinn jew immagni li joghġob lilu.


Fil-każ tal-kavallieri ta' San Ġwann, l-istandard kien isegwi l-prassi wżata fl-Ewropa Kattolika f'dik il-ħabta. Dan kien dejjem jidher in-naħa tal-lemin tal-kabina tal-poppa u jiehu post l-istandard tal-Ordni, jigifieri dak tas-salib abjad fuq sfond ahmar li kien jittella' meta l-flotta kienet tkun qed tbaħħar. Għalhekk, meta l-iskwadra tal-kavallieri kienet toħroġ jew tidhol fil-port, l-istandard użat kien ikun dak tal-Ordni, jigifieri magħmul minn Salib abjad fuq sfond ahmar. Dan kont tarah iperper fuq il-kapitana, li kienet l-aktar galera importanti tal-Kavallieri għaliex kienet il-bastiment tal-general tal-iskwadra tal-Ordni.

Dan l-istandard tas-salib abjad kien jitniżżel hekk kif l-iskwadra tal-galeri kienet tiġi wiċċ imb'wiċċ mal-ġhadu. Minflok kien jittella' dan l-istandard *di Battaglia*. Kif dan l-istandard kien jidher fuq il-kapitana, kien ikun is-sinjal għall-bqija tal-galeri tal-iskwadra tal-Ordni biex jibda l-ħbit fuq il-bastiment jew bastimenti tal-ġhadu.³

Il-kavallieri ta' Malta kienu u għadhom ordni reliġjuż u militari,⁴ u bħal kull struttura ta' dan it-tip kellha u għad għandha l-istatuti tagħha. Meta ġew f'pajjiżna kienu jħarsu lill-missirijietna mill-



Standard tal-Battalja ta' general Turk. Dan jinsab ġewwa Cortona.



Il-galera Kapitana tal-Gran Mastri Nicholas u Raffaele Cottoner. Armata bil-bnadar. Jidher l-istandard tal-Ordni armat mal-kabina tal-Poppa.


attakki tal-Mislem li kien jahbat ghal xtutna biex jiehu lill-familji taghna fil-jasar. Biex ikunu jistgħu jaghmlu dan id-dmir ta' difiża, kienu anki waqqfu skwadra taghhom halli jkun jistgħu jiddefendu u jattakkaw lill-kursara u jaqbdhom fuq il-baħar, biex b'hekk l-istess kursari ma jkunux jistgħu jilhqu lil pajjiżna.⁵ Din ma kinetx hidma faċli. Bhala pulizija tal-baħar Mediterran, il-kavallieri u l-Maltin kellhom bilfors jispicċaw jiggieldu mal-Misilmin. Fost il-bastimenti u qxur tal-baħar użati għal dawn l-operazzjonijiet kien hemm il-galeri.

L-iskwadra tal-galeri tal-Ordni kienet tjtmetxa mill-general li kien dejjem jimbarka fuq il-kapitana jew il-‘flagship’ tal-iskwadra. Wara s-sena 1625⁶, din il-galera dejjem kienet tinzeba' sewda u fuqha jidhru s-sinjali kollha mehtieġa għal matul t-tbahhir fil-Mediterran, sew għad-dawl tax-xemx u għal bil-lejl ukoll.

Ftit illum jafu li waqt dawn il-battalji bejn il-galeri tal-Ordni u dawk Misilmin, il-kavallieri kienu jafdaw il-protezzjoni taghhom f'idejn Alla u San Ġwann Battista. Biss insibu wkoll li kellhom devozzjoni partikolari lejn il-Madonna. Matul il-perjodu tal-kavallieri f'Malta, bdiet tikber mal-Mediterran Kristjan kollu d-devozzjoni lejn il-Madonna taht it-titlu tal-Kunċizzjoni. Il-kavallieri jibdedw huma wkoll inisslu din id-devozzjoni u jxerrduha fost il-membri ta' ekwipaġġi taghhom.

Generalment l-ebda attakk qatt ma seħh għal għarrieda iżda kien jimxi ma' sekwenza ta' attivitajiet mill-galeri. Hekk kif fuq ix-xefaq ifiġġ xi bastiment, l-għassies minn fuq il-quċċata tal-arblu jew tal-antenna kien jagħti l-aħbar lil shabu fuq il-gverta.⁷ Jekk jidher bastiment ta' qluġ kwadru tista' tghid li jkun wiehed tal-merkanzija iżda meta jkun ta' qluġ latin dak kien jiġbed attenzjoni speċjali billi bosta drabi jkun hafif, jista' jiskappa malajr u aktarx ikun wiehed tal-Mislem.


Fil-każ li jkun tal-Mislem, il-general kien jagħti s-sinjal biex tibda l-ġirja biex jinqabad dak il-bastiment⁸. Meta ma kinux ikunu ċerti dwar l-identità tiegħu, xorta wahda kienu jibdedw il-ġirja. Minn mindu l-Gharab dahlu fil-Mediterran fis-seklu sebgha bi programm ċar li jeqirdu lill-Insara, għaliex iqisuhom eretiċi minhabba l-użu tal-immagna u statwi fil-liturġija taghhom, beda stat ta' gwerra dejjiema bejn is-salib u n-nofs qamar. L-insara kellhom bilfors jiddefendu ruhhom, isiru gwerriera, xi haġa li ma kinetx qabel parti minn twemminhom.



Detall minn kwadru ex-voto. L-iskwadra tal-Galeri immexxija mill-Kapitana. Tidher miżbugħa sewda.

Ma kienx każ rari, li l-ghadu ġieli pprova jqarraq billi jtella' bandiera falza; għal din ir-raġuni il-galeri tal-Ordni ma kienu jafdaw lil hadd u hafna drabi kienu jwaqqfu anki bastimenti nsara halli jkunu żguri li kienu Kristjani u mhux Misilmin li qed jinhibew wara paraventu Kristjan. Min jaf kemm-il darba ġara li l-galeri tal-Ordni għaddew sighet shah ta' ġiri wara xi bastiment li wara li jilhqah isibu li jkun wiehed tal-Insara.⁹

Mela, hekk kif il-ġeneral tal-galeri jaċċerta ruhu li għandu quddiemu xi mirkebb tal-Mislem, johroġ l-ordnijiet mehtieġa għal attakk. Kienet tittella' bandiera bl-ikonografija ta' Santa Barbara bħal sinjal biex il-bastimenti tal-iskwadra kollha jhejju għall-ġlieda.¹⁰ Hija kienet tittella' fuq it-toqqala jew ras l-arblu tat-trinkett. Ma' dan is-sinjal, kienu jtellghu l-armi fuq il-gverta,¹¹ itellghu l-ilqugh tal-injam fuq ir-rambata u l-pavisati tal-injam ukoll mal-filaretti jew il-ġnub tal-galeri.¹² L-ilsiera jorbtulhom idejhom bil-manetti¹³ barra l-katina li jkollhom ma' sieq wahda, jitniżżel il-qlugh u jorbtu doppjament l-antenni biex jiżguraw li ebda wahda minnhom, jekk tintlaqat b'xi tir ta' kanun, ma taqax fuq il-gverta. Wara li jkun kollox lest, ikun jonqos biss li l-ghadu juri wiċċu u jtella' l-bnadar tiegħu bħala sfida kontra l-kavallieri u sinjal ċar li ma kienx lest li jċedi. Allura l-ġeneral itella' l-istandard tiegħu tal-battalja. F'kodiċi ta' sinjali marittimi tal-Ordni ta' San Ġwann li jinsab fil-Biblijoteka ta' Malta jitkellem li meta kien jinfirex dan l-istandard kulhadd kien jibda jitlob l-ghajjnuna t'Alla u mbagħad jibda l-hbit fuq l-ghadu.



Ġeneral tal-galeri

Jekk wiehed jara l-manuskritti antiki tal-kavallieri, jiġifieri dawk il-kotba qodma li huma minjiera ta' informazzjoni fuq l-istorja ta' pajjiżna, isib li kien hemm numru ta' sinjali li kienu jintużaw fuq il-galeri tal-Ordni. It-taghrif dwar l-istandardi tal-Ordni nafuhom minn kotba, maghrufa bħala kodiċi, miktuba normalment minn Kavallieri li kienu huma nfushom bahħara. Dawn is-sinjali kienu jinghataw fost l-oħrajn permezz ta' bnadar li kellhom kuluri u immaġni partikolari u kull kulur u immaġni kienet tfisser xi haġa li magħha kien hemm marbuta manuvra fuq il-baħar. F'dawn il-manuskritti johroġ ċar li fost l-immaġni wżati fuq dan l-istandard tal-battalja insibu dik tax-xbieha tal-Kunċizzjoni.


Fuq kollox, dawn il-kodiċi marittimi li għandhom referenza għall-immaġni tal-Kunċizzjoni jew immaġni kemm reliġjużi jew profani magħmula minn akwarelli jmorru lura għas-seklu tmintax. Biss dan ma jfissirx li qabel din id-data ma kienx hemm l-użu ta' immaġni reliġjużi u stemmi fuq dawn l-istandardi. Jeżistu referenzi f'manuskritti (iżda mhux akkumpanjati bl-immaġni) tal-użu ta' dan l-istandard, inkluż dawk bi xbieha tal-Kunċizzjoni u stemmi eraldiċi fis-seklu sbatax.

Dan juri kemm kienet antika u profonda id-devozzjoni lejn il-Kunċizzjoni fost il-bahħara Nsara fil-Mediterran. Min-naħa tagħha, wiehed irid jgħid li l-Madonna żgur li żammet harsitha fuqhom għaliex ftit hafna kienu dawk il-każijiet li fihom il-kavallieri harġu telliefa fuq il-baħar. Mill-informazzjoni eżistenti, huma tilfu biss erba' battalji bil-galeri fuq il-baħar f'268 sena ta' storja f'Malta waqt li rebhu jew hadu bi priża 'il fuq min 150 biċċa tal-baħar. Dan wassal biex il-kavallieri sahhew id-devozzjoni tagħhom lejn il-Kunċizzjoni u mhux l-ewwel darba li ġenerali tal-iskwadri tagħhom għażluha

bhala l-protettriċi meta huma kienu jivvjaġġaw u biex juru lil kulhadd din id-devozzjoni kbira li huma kellhom lejn il-Kunċizzjoni bdew iġibu l-immagni taghha fuq l-aktar stendard importanti tal-iskwadra taghhom, jiġifieri fuq *lo Stendardo di Battaglia*.

Niftehmu, il-Kunċizzjoni ma kinetx l-unika immagni sagra wzata għal dawn l-istendardi. Dan l-istendard kien wiehed soġġettiv hafna għaliex l-immagni li kienet titpinga fuqu kienet l-għażla personali tal-general tal-istess skwadra. Kull general kien jagħzel l-immagni li jrid hu. Għalhekk insibu immagni ohra saġri u anki disinji purament profani għal dan l-istendard. Per eżempju, immagni ohra wzata kienet dik tal-Kurċifiss.

F'kollezzjoni privata jeżisti kodiċi ta' sinjali ta' fuq il-galeri tal-Ordni ta' San Ġwann. Billi dan iġib fl-ewwel folja tiegħu arma tal-Gran Mastru Pinto nirreferu għalih bhala l-kodiċi ta' Pinto.¹⁴ Fil-folja *Segni di Combato*, sinjal tal-baħar numru 65, insibu *Stendardo di Battaglia*. Dan juri stendard tad-damask ahmar bil-bordura dawramejt safra jew forsi kienet ukoll irrakkmata bid-deheb. Jidher is-salib wahdu n-naħa tal-arblu mdawwar b'kuruna tax-xewk u l-isfond tiegħu hu magħmul minn raġġi tad-deheb. In-naħa t'isfel tas-salib tara feles kull naħa tiegħu biex bhallikieku jzomm f'postu. In-naħa ta' barra tal-bandiera tara l-armi tar-Reliġjon u ta' Pinto taħt kuruna miftuha u mal-ġenb tal-armi hemm żewġ bnadar kull naħa li diffiċli tgħid x'jirrapprezentaw. Wiehed ma jridx jinsa li dan ix-xogħol kollu tal-istendard hu rakkmu; jista' wiehed jahseb kemm kien sabih!




Stendard ta' Battalja bl-immagni tal-Kunċifiss. Kopja awtentika magħmul minn Joseph Muscat fuq il-kodiċi magħmul fi żmien il-Gran Mastru Pinto. Kollezzjoni Privata.

Xi generali kienu jippreferixxu stendardi li fuqhom ma kellhom l-ebda immagni reliġjuża. Fil-Biblijoteka tal-Belt insibu manuskritt tas-sinjali li juri l-istendard tal-battalja differenti minn dawn li diġà semmejna.¹⁵ Dan l-istendard iġib in-numru 68. Hu magħmul minn strixxi orizzontali; erbgħa homor u tlieta sofor. Mill-bqija ma fih xejn speċjali u forsi kien wiehed magħmul għall-Ordni u mhux speċifikament għal xi general tal-galeri. L-istess għamla ta' dan l-istendard tal-battalja tidher f'kodiċi iehor tas-sinjali għall-galeri ta' Malta li jinsab fil-Biblijoteka Irajali ta' Turin. In-numru li jġib dan is-sinjal huma wkoll numru 68 u għalhekk jidher ċar li l-kodiċi ta' Turin hu kopja ta' dak li wiehed isib fil-Biblijoteka ta' Malta.

Ma ninsewx li stendard kien jagħti impressjoni ta' ġieħ, kobor u prestiġju lill-general li jtellgħu fuq il-kapitana tiegħu. Dan ngħiduh mhux biss għal xi general tal-Ordni ta' San Ġwann iżda wkoll għal ohrajn, sew Insara kif ukoll Misilmin. Għalhekk ir-rikkezza ta' dan l-istendard kienet mahsuba biex tkompli ssahħah dan l-aspett u dan jispijega għalfejn xi generali anki kienu jqegħdu armi eraldiċi personali fuqhom.

Izda waqt li l-Kurċifiss kien fih innifsu simbolu Kristjan, l-immagni tal-Kunċizzjoni kellha dawk is-simboli kollha li jagħmluha addattata biex tkun fuq stendardi tal-battalja li jintużaw fi għieda kontra l-Mislem. Ikonografikament, l-immagni tal-Kunċizzjoni hija ta' tfajla bil-wieqfa f'pożizzjoni li qed titlob, bir-



Detall: L-istendard tal-battalja magħmul minn strixxi homor u sofor.

raġġi herġin minn warajha, b'sieq wahda fuq il-qamar u bl-ohra tishaq ras is-serp. Din l-immagna, b'mod partikolari il-preżenza tas-serp u l-qamar bdiet tittiehed bhala "a good omen" li jawgura r-rebha tal-Insara fuq il-Mislem li kien imxebbah max-xitan.

Fil-ikonografija Kristjana, is-serp jirrappreżenta lix-xitan minhabba r-referenza fil-ktieb tal-Ġenesi, fejn is-serp hu mqabbel max-xitan. Din l-istorja tal-Ġenesi kienet tinqara fil-passat li ghad tiġi mara u tishaq ras is-serp. Din il-mara ġiet identifikata fil-Madonna u ghalhekk il-Kunċizzjoni kienet u ghadha tingieb tishaq ras is-serp. Aktar riċenti lejna, din ir-referenza Biblika ġiet korretta u l-persuna li issa qed tkun identifika bhala dik li tishaq ras is-serp, bhala wahda maskili. Qabel kien jinkiteb li "hi (jiġifieri il-Madonna) tishaqlu rasu". Wara l-korrezzjoni li saret, qed jinkiteb li hu (jiġifieri Kristu) jishaqlu rasu. Hawnhekk qed nitkellmu fuq teknikalità fl-istudju Bibbliku li ma tibdel xejn mill-fidi taghna ghaliex fuq kollox, il-Madonna ġarret f'ġufha lil Kristu u biex setgħet taghmel dan, ġa mill-konċepiment taghha, u minn dejjem, kienet ippredestinata li tkun Immakulata.

Min-naħa l-ohra, l-allużjoni ghax-xemx u l-qamar ġejja mill-ktieb tal-Apokalissi ta' San Ġwann Appostlu għad-dehra ta' Marija li titqabbel għad-dija taghha max-xemx, li taghtina d-dawl tal-jum u l-qamar, li hu s-sors ta' dawl għal-lejl. Għalhekk il-Kunċizzjoni bdiet ukoll tingieb b'raġġiera ta' dawl minn warajha li tittiehed li tfisser l-immagna viżiva tax-xemx. Fuq kollox, San Ġwann jużahom żgur bhala metafora ta' qawwa ghaliex fi żmien kienu simboli ta' qawwa militari. Allura ma għandu x'jaqşam xejn mal-imperu Tork li dahhalhom bhala simbolu tieghu 1300 sena wara l-kitba tal-ktieb tal-Apokalissi.


Ikun biss minhabba inċident storiku, li l-qamar isir simbolu Tork u eventwalment anki Islamiku. Il-qamar u x-xemx kienu oriġinarjament simboli wżati fid-dinja klassika mill-armati tal-Lvant. Ir-Rumani komplew għamlu użu minnhom fuq it-tarki taghhom. Wara il-Kristjanizzazzjoni tal-Imperu, saru simboli wżati mill-armati tal-Kristjani ta' Konstantinopli. Wara l-waqgħa ta' Konstantinopli f'idejn it-Torok fl-1453, dan is-simbolu tan-nofs qamar spiċċa simbolu Tork.¹⁶ Biss wiehed jinnota li bdiet issir konnessjoni, għallinqas popolari bejn il-qamar ta' taht il-Madonna u l-qamar fl-arma tal-Imperu Ottoman, ghaliex fir-rappreżentazzjoni tal-Kunċizzjoni fl-istandard tal-battalja Kristjana, il-qamar sibnieh dejjem mogħti biż-żewġt iqrn tieghu iħarsu 'l fuq u qatt ma ġie mogħti jħares l-isfel.

Fil-kodiċi tal-Kavallier Spinola, illum esebit fil-Mużew Marittimu ta' Malta, wiehed jista' jara l-istandard tal-battalja bix-xbieha tal-Kunċizzjoni. Fit-*Tavola* jew il-lista ta' bnadar li ssib f'dan il-kodiċi, taht in-numru 65 hemm l-*Stendardo di Battaglia*. Hu tassew sabiħ u ma jstax jonqos, billi l-kopjista tal-kodiċi kellu hila speċjali f'dak li hu disinn, biżżejjed tara x-xogħol tieghu bil-pinna fl-ewwel folja li juri r-Reliġjon rebbieha fuq il-Mislem.¹⁷ Dawn id-disinji joffrulna punt ta' riflessjoni. Illum nassoċjaw l-ikhal mal-kultur tal-Kunċizzjoni. F'dan il-perjodu, il-kultur ta' dawn l-istandardi kienu differenti u fost il-kuluri kollha li jiddominaw, wiehed isib il-kultur aħmar.


F'dan il-kodiċi tal-Kavallier Spinola, l-istandard hu magħmul kollu mid-damask aħmar u fin-nofs tieghu hemm il-Kunċizzjoni mdawra kollha kemm hi bir-raġġi, riġlejha jserrhu fuq in-nofs qamar, b'idejha t-tnejn magħqudin flimkien fuq sidirha u b'dijadema ma' rasha. Kif soltu wiehed jistenna l-ilbies tal-Kunċizzjoni hu abjad bl-ikhal. L-istandard li jispiċċa xi ffit għat-tond, għandu madwaru bordura li fiha jidher disinn hafif tad-deheb.

Mal-Madonna wiehed jista' jara hames stilel. F'dan id-disinn, li hu akwarell, jidhru dettalji ohra, fosthom l-arblu bil-galletta mzejjien bid-deheb fuq sfond ahmar (Venetian red).¹⁸

Fil-Biblijoteka tal-Patrijiet ta' Ġiezu l-Belt, wiehed jista' jara kodiċi iehor tas-sinjali li kien jintuża fuq il-galeri tal-Ordni.¹⁹ F'din il-lista ta' bñadar wiehed isib bandiera li ġġib in-numru 65 u tissejjah l-i*Stendardo di Battaglia*. Hawn ukoll ghandna xoghol iehor sabih hafna maghmul minn persuna li kellu kmand tajjeb tad-disinn. Biżżejjed tara l-mod kif jipprezenta l-bandalori mtajrin b'artistrija kbira. Ghal darba ohra l-istandard tal-Kunċizzjoni hu moghti ahmar.



L-istandard di Battaglia bl-immagni tal-Kunċizzjoni fuq il-kodiċi tal-Kavallier Spinola.



Kopja awtentika tal-istandard li hemm fil-kodiċi li jinsab fil-Biblijoteka tal-patrijiet Ta' Ġiezu fil-Belt maghmul minn Joseph Muscat.

L-istandard hu ta' damask ahmar, imdawwar b'bordura safranija; din hi mzejna b'disinn hafif ta' girlanda li ddu mal-bordura kollha. Ix-xbieha tal-Kunċizzjoni tidher in-naħa tax-xellug, jiġifieri fil-parti tal-bandiera li hija l-aktar qrib tal-arblu, bil-lisba xi ftit safranija u l-mant ikhal imtajjar bir-riħ. Idejha t-tnejn huma marbutin flimkien fuq sidirha, riġlejha fuq in-nofs qamar u ghandha dijadema ma' rasha. Dan l-istandard ukoll qiegħed għat-tond. F'dan l-istandard hemm immagni ohra barra dik tal-Kunċizzjoni għaliex fuq in-naħa ta' barra tidher l-immagni tal-Kapitana tal-Ordni bl-istandard mtella' fuqha fuq in-naħa tal-lemin quddiem il-kabina tal-poppa. Din hija immagni, li anki jekk hija pjuttost żghira, turi għarfien u dettall impressjonanti għaliex wiehed jista' jara li l-qluġh mhumiex f'pożizzjoni li turi li hija lesta għat-taqbida. Mal-pinna tal-antenna tal-majjistra tidher bandiera żghira, li ma tistax tgħid x'inhi iżda li kienet żgur xi sinjal miftiehem bejn il-general tal-galeri tal-Ordni u l-kaptani tal-bqija tal-iskwadra. Fuq kolloxx din tikkonferma li l-immagni tal-Kunċizzjoni fuq dan l-istandard kienet maghmula minn xogħol sabih hafna tar-rakkmu.²⁰

Fil-Biblijoteka ta' Malta l-Belt insibu l-manuskritt 423 li fih issib żewġ folji biss li għandhom x'jaqsmu mal-galeri tal-Ordni,²¹ qishom barra minn posthom! Fil-folja 9 ssib is-sinjal numru 65 li juri l-istandard tal-battalja li x'aktarx hu ta' zmien il-Gran Mastru Pinto. Għal darba ohra, dan għandu l-immagni tal-Kunċizzjoni fuqu. Bħal ta' qablu, il-Kunċizzjoni ma kinetx fin-nofs tal-bandiera iżda mqiegħda fil-parti tal-bandiera li tiġi fuq in-naħa tal-arblu. Għalhekk fuq din il-bandiera ukoll, il-Kunċizzjoni tinqata' għaliha billi hi qiegħda f'bħal speċi ta' kwadru mdawra bir-raġġi. Idejha magħqudin flimkien fuq sidirha, riġlejha jserrħu fuq in-nofs qamar, bil-lisba bajda u l-mant ikhal iżda ma tidhirx dijadema ma' rasha. In-naħa ta' barra tal-istandard jidhru żewġ armi b'kuruna miftuha fuq kull waħda minnhom. L-arma tax-xellug turi dik tar-Reliġjon jiġifieri s-salib abjad fuq sfond ahmar waqt li dik tal-lemin hi waħda tal-Gran Mastru Pinto. L-istandard għandu bordura safra mzejna b'disinn sempliċi. Dan l-istandard kien xogħol



Kopja awtentika maghmula tal-istandard li jidher fuq il-kodiċi marittimu fil-Biblijoteka numru 423.


iehor ta' irakkmar mill-isbah li bhal kull standard iehor ikun juri l-hsieb tal-general tal-galeri li jordnah u d-devozzjoni tieghu lejn Marija Konċetta.

Fl-istess biblijoteka nsibu manuskritt iehor li jaghtina taghrif fuq standardi bl-immagni tal-Kunċizzjoni. Dan hu manuskritt 627 u jikkonsisti f'gabra ta' akkwarelli, x'aktarx ta' ċertu Zimelli, awtur li ftit li xejn nafu dwaru. Dan l-akkwarell juri l-kapitana tal-Gran Mastru Pinto.²² Mal-pinna tal-antenna tal-majjistra tidher bandiera speċjali li turi l-Kunċizzjoni bil-lisba bajda u mant ikhal, bid-dijadema ma' rasha, riġlejha jserrhu fuq in-nofs qamar u b'idejha palma ma' palma fuq sidirha. Il-bandiera ghandha bordura d-dawra kollha u jista' jkun li kienet magħmulha minn damask bil-bordura safra. Haġa kurjuża hi t-tarf ta' din il-bandiera ghaliex hu wiehed ghat-tond; normalment it-tarf ta' bandiera hu wiehed kwadru. Din il-bandiera tfakkarna fl-istandard li rajna fil-kodiċi li jinsab fil-biblijoteka ta' Ta' Ġiezu tal-Belt. Biss wiehed irid jgħid li l-pożizzjoni ta' din il-bandiera hija stramba hafna ghaliex normalment f'dan il-post, jiġifieri l-pinna tal-antenna kienet tittella' il-bandiera tal-Ordni f'mumentu biss ta' ċelebrazzjoni bhal ma juri d-disinn riprodott fuq tal-galera maġistrali ta' żmien il-Gran Mastri, Nikola u Raffaele Cottoner jew xi bandiera oħra tas-sinjali iżda mhux l-istandard tal-battalja.


Il-kittieb Franciż Barras De La Penna jtkellem dwar *lo Standardo di Battaglia* fil-ktieb tieghu dwar il-galeri ta' Franza u jgħib standard bl-immagni tal-Kunċizzjoni fuqu.²³ Jidher li l-istandard kien għal darba oħra magħmul minn damask ahmar u għandu bordura mdehba madwaru, għandu l-Kunċizzjoni mdawra bis-shab u bir-raġġi herġin minn madwarha. Il-Madonna tidher b'idejha palma ma' palma fuq sidirha, riġlejha fuq in-nofs qamar u l-lisba bajda bil-mant ikhal. Ix-xagħar tal-Madonna xi ftit twil jidher jittajjar lura wara spallejha bir-rih. Jidher li Barras De La Penna ma kienx midhla tal-ikonografiji sagri billi rrefera għal dan l-istandard bhal li jirrappreżenta lill-Assunta.²⁴

Dan l-istudju jurina li mhux il-kavallieri biss kienu jużaw il-Kunċizzjoni fuq l-istandard tagħhom iżda pajjiżi oħra tal-Mediterran, fosthom Franza, kienu jemmnu l-istess haġa u jagħtu l-istess tifsira lil din l-immagni waqt li jitlobu lill-Kunċizzjoni biex tipproteġihom waqt it-tbahhir.

F'Cortona l-Italja hemm il-Bażilika ta' Santa Margerita u fiha wiehed jista' jara l-istandard tal-Balliju Fra Filippu Marucelli li juri x-xbieha barokka tal-Kunċizzjoni, il-ġmiel tagħha. Marucelli ta servizz hawn Malta u lahaq bhala kaptan tal-galera *San Luigi* fil-10 t'Awwissu 1728²⁵ u fil-5 ta' Novembru 1748 lahaq general tal-galeri tal-Ordni.²⁶ Dan Marucelli halla l-istandard tieghu fil-Bażilika ta' Santa Margerita go Cortona fl-1752.²⁷ L-istandard hu magħmul minn damask ahmar, għandu bordura d-dawra kollha li turi rikkezza ta' disinn imdieheb. Il-Madonna li qieghda n-naha tal-arblu hi verament artistika u tidher bil-lisba bajda bil-mant ikhal imtajjar mar-rih u b'velu fuq rasha mdawwar bi stellarju; riġlejha jgħattnu ras is-serp waqt li jserrhu fuq in-nofs qamar. Fin-naha ta' barra tal-istandard hemm l-arma tal-familja ta'



Detall ta' kif tidher il-bandiera tal-Kunċizzjoni fl-akkwarell ta' Zimelli.



L-istandard tal-battalja bl-immagni tal-Kunċizzjoni kif riprodott minn De La Penna.

Marucelli sabiha wisq b'kuruna miftuha fuqha u bi bnadar tar-Reliġjon u oħrajn mal-ġnub. U biex ma jkunx hemm l-iċken dubju li kien standard ta' fuq il-galeri tidher ankra speċifika b'erba' frieghi li tidher wara l-arma tal-familja. Dan hu standard tassew sabih mahdum b'rakkmu fin; ix-xbieha tal-Kunċizzjoni tidher li hi xogħol ta' xi artist tajjeb hafna. Dan hu każ mill-hafna ta' kif oġġetti li kellhom xi kavallieri kienu jehduhom magħhom meta jmorru lura lejn pajjiżhom.

L-istandard tal-battalja bl-immagni tal-Kunċizzjoni li jinsab f'Cortona l-Italja.



Ritratti: John Cassar



Detall mill-Ventartal

Teżisti ikonografija oħra ta' standard tal-galeri li juri l-immagni tal-Kunċizzjoni. Din hija immagni mpittra fuq standard li sar riċentament. Hawnhekk għandna każ ta' *heritigation* jiġifieri l-proċess fejn jinholqu festivals jew oġġetti ta' natura storika anki jekk dawn fil-fatt ma jkunux oriġinali. Dan l-istandard gie mahluq fuq deskrizzjoni li teżisti ġewwa manuskritt li jinsab fl-arkivju tal-parroċċa ta' Haż-Żabbar u li jsemmi l-istandard li kellu l-general tal-galeri tal-Ordni ta' San Ġwann, il-balliju kapitolari, Fra Antonio Martino Colbert. Hu ha l-kariga tiegħu fit-30 ta' Settembru 1681²⁸ u normalment general kien jibqa' f'dik il-kariga tal-inqas sentejn. Dan il-general kien bin il-famuż ministru Franciż ta' Lwiġi XIV, Giambattista Colbert. Colbert kien għamel żmien ukoll bħala segretarju privat tal-Kardinal Mazzarino.²⁹ Fra Antonio Martin Colbert kellu l-fortuna li jieħu għadd sabih

ta' prejjeż tal-Mislem.³⁰ Dan jispjega għaliex kien hemm dan it-tentattiv li jiġi rikreat l-istandard tiegħu.


Din l-kopja ta' dan l-istandard saret għall-Mużew tas-Santwarju tal-Madonna tal-Grazzja f'Haż-Żabbar. Biss wiehed irid jgħid li dan l-istandard ta' Colbert ma jsegwix il-versjoni storika iżda hu xogħol dilettaresk ta' żmien il-Kappillan Zarb. Billi fid-dokumenti tal-parroċċa hemm referenza³¹ għal dan l-istandard, il-Kappillan Zarb ordna wiehed kif interpretah hu. Anki d-dedika li tidher fih fuq in-naha ta' barra tiegħu hija vvintata mill-istess kappillan. Il-pittura fuq dan l-istandard kienet saret minn Rafel Bonnici Cali.

Id-dokument tal-parroċċa ta' Haż-Żabbar jsemmi li dan l-istandard ta' Colbert kellu l-immaġni tal-Kunċizzjoni, ta' San Ġwann Battista u tliet armi. Kienet id-deċiżjoni ta' Zarb u Bonnici Cali li jpingi dan l-istandard ta' lewn ikhal. Dan il-kulur ma jaqbel xejn mal-ohrajn antiki li dejjem kienu homor, lewn li jaqbel mat-tifsira ta' periklu jew ta' gwerra. Jista' jkun li Zarb għażel l-ikhal għax dan jaqbel mal-ikonografija tal-Kunċizzjoni kif saret magħrufa speċjalment wara d-dehra tal-Madonna lil Bernardina fl-1854 meta fl-ahhar dehra tagħha qaltilha Hija verament min kienet, jgħifieri l-Immakulata Kunċizzjoni. Bonnici Cali rrapprezenta lil Kunċizzjoni fi profil voldieri mill-ġenb tal-lemin b'idejha miftuhin qed tilqa' jew tiddefendi lil San Ġwann Battista għarkupptejh quddiemha, riġlejha fuq in-nofs qamar u bi stellarju ma' rasha. Il-Madonna u San Ġwann qed iserrhu fuq shaba. Wiehed jara l-istandard tal-Ordni fil-protezzjoni ta' San Ġwann Battista u l-Madonna. L-armi li jidhru huma dawk ta' Caraffa, tar-Reliġjon u ta' serp wieqaf li ma nafx it-tifsira tiegħu.³² Taht l-armi u lejn it-tarf tal-istandard tidher skriżzjoni bil-Malti. Kwalinkwe skriżzjoni kienet għal kollox barra minn postha fi standard ta' kapitana.

Fuq kollox, fl-ebda standard tal-galeri kemm f'dawk tal-Ordni u anki f'ohrajn ta' nazzjonijiet ohra, il-Kunċizzjoni ma hija mogħtija fi profil. Anki l-kulur tal-ilbies hu problematiku f'dan il-kwadru. Il-lisba tal-Madonna hi bajdanija għal kollox u tagħti dehra eterea tagħha. Fil-każ tal-ikonografija tal-Kunċizzjoni ahna mдорrijin bl-ilwien abjad u ikhal tal-lisba. Harsa lejn San Ġwann Battista, ipprezentat bhala żagħżugh fuq



L-istandard tal-battalja magħmul fl-1954 biex jifakkar standard antik mogħti lis-Santwarju tal-Grazzja minn Fra Antonio Martino Colbert.



Id-drapp tal-ventartal li hemm Bormla li kien oriġinarjament standard tal-purċissjoni.

irkoppa wahda, ghandu f'idu l-leminija l-bastun li n-naha ta' fuq jispiċċa bix-xbiha ta' salib u b'idu x-xellugija qiegħed iżomm mudell ta' dak li jidher qisu galera tal-kavallieri. Ma teżisti l-ebda xbieha ohra ta' San Ġwann Battista li f'idu taralu mudell ta' galera.


Nahseb li l-ventartal antik li hemm Bormla bl-immagna tal-Kunċizzjoni ghandu jiġi studjat f'dan il-kuntest ta' dawn l-istendardi tal-gwerra. Hawn wiehed irid jgħid mill-ewwel, li dan l-istandard ta' Bormla ma jidherx li qatt kien xi standard tal-galeri. Li hu żgur hu li dan id-drapp ta' dan il-ventartal hu antik hafna. Probabbilment, mill-istil tiegħu, hu kien jagħlaq għat-tond u ma kienx wiehed b'żewġ ponot kif jagħlaq l-istendardi llum. Dan l-istil ifakkrek fi standardi li ġa ltaqjna magħhom fil-manuskritt li hemm fil-kunvent Ta' Ġiezu l-Belt u dak tal-Biblijoteka.

Dan l-istandard ghandu numru ta' motivi li jfakkru *lo stendardo di battaglia*. Il-Madonna fuq dan l-istandard antik ta' Bormla issegwi l-ikonografija ta' lo stendardo di battaglia. L-idejn palma ma' palma qegħdin fuq sidirha, riglejha jagħfsu fuq is-serp u n-nofs qamar. Anki r-raġġiera tagħha hu motiv li wiehed jiltaqa' miegħu fuq dawn l-istendardi marittimi. Imbagħad hemm ix-xebħ fil-forma waqt li l-irakkmar tal-weraq mad-dawra tiegħu jkomplu jsaħhu dan ix-xebħ. Wiehed irid iżid li dan l-irakkmar huwa wiehed oriġinali.

Hemm imbagħad fatturi ohra li wiehed ma jsibhomx fl-istendardi tal-galeri bl-immagna tal-Kunċizzjoni. F'dan l-istandard, il-Madonna tidher imdawra b'raġġi tad-deheb mal-figura kollha. Izda din ir-raġġiera hija partikolari hafna. Anki l-libsa tal-Madonna u n-nofs qamar huma kemmxejn partikolari. F'dan l-istandard ta' Bormla, il-qamar hu mogħti bil-qrun iharsu l-isfel. Il-pożizzjoni tal-qamar fuq l-istendardi tal-battalja hu dejjem mogħti iħares 'il fuq.

In fatti, ċerti dettalji fuq dan l-istandard ta' Bormla ifakkruk fil-kwadru ta' Guadalupe. Wiehed irid jgħid li din il-Madonna magħrufa bhala ta' Guadalupe hija fil-fatt il-Kunċizzjoni. Biss kienet immagna li bhala ta' Bormla għet imqiegħda fuq standard u baqgħet magħrufa bhala l-Vergni ta' Gaudalupe, meqjusa llum bhala l-padrana tal-kontinent Amerikan. Skont it-tradizzjoni, il-Madonna dehret fuq il-libsa ta' wiehed indigīnu li kien bidwi fqir, ċertu Juan Diego, fuq l-gholja ta' Tepeyaċ viċin il-belt tal-Messiku fit-12 ta' Diċembru 1531.

Din l-immagni tal-Madonna, mqieghda viżibbilment bl-istess attribuzzjonijiet tal-Kuncizzjoni, tintuża mill-Messiku fil-ġlieda tagħhom għall-Indipendenza u titqiegħed fuq l-istendardo di battaglia fl-1810. B'hekk saret ukoll simbolu tat-taqbida kontra Spanja biex il-pajjiż jikseb l-indipendenza tiegħu.³³ F'dan l-istandard Messikan, il-Madonna tidher b'libsa rosa u mant ikhal. Idejha huma magħqudin palma ma' palma fuq sidirha b'rīglejha jserrhu fuq in-nofs qamar; isfel taht il-qamar hemm anġlu bil-ġwienah miftuhin u b'idejha it-tnejn merfughin 'l fuq iżommu l-libsa tal-Madonna. Ta' min jinnota li r-raġġi ta' madwar il-Madonna jspiċċaw b'bordura hamra dawramejt u huma imserpa bħal dawk li jidhru fuq dan l-istandard antik ta' Bormla li llum qed iservi bħal ventartal. Ir-raġġiera tal-Madonna fuq l-istandard ta' Bormla hija l-istess bħal dik ta' Guadalupe. Fuq kollox, il-Madonna ta' dan l-istandard antik ta' Bormla tidher li ssegwi fil-kuluri ta' hwejjigħa dawk ta' Guadalupe għaliex ta' lewn lejn il-vjola bil-mant ikhal imtajjar u velu ma' rasha. Ix-xogħol tar-rakkmu llum tilef hafna mir-rikkezza tiegħu mħabba ż-żmien li għadda minn fuqu.



L-immagni tal-Kuncizzjoni ta' Guadalupe.

Izda dan l-istandard ta' Bormla juri tluq minn dawk użati fuq il-galeri, maħsuba biex jirrappreżentaw lill-Madonna f'mument ta' ġlied u allura il-kulur tad-drapp magħżul ma kienx aħmar. F'dan il-każ, id-drapp magħżul hu abjad. Min ghamlu ried jibgħat messagġ ta' sliem. Anki l-materjal tiegħu ivarja f'tit minn dak użat għal dawn l-istandardi. Dan l-istandard antik ta' Bormla hu magħmul mill-harir. Dan it-tip ta' drapp kien użat għal dawn l-istandardi, biss ma kienx dak ideali. L-aktar drapp użat kien dak tad-damask li hu drapp aktar b'saħħtu u li jiflah aktar għall-elementi tar-rih.

Għalhekk hu wisq aktar il-każ, li dan ġie maħsub mill-ewwel biex ikun standard ta' purċissjoni u allura intuża espressament il-kulur abjad, kulur li fil-liturġija u paraliturġija tal-knisja hu simbolu tal-messagġ ta' paċi; biss min ghamlu seta' kellu f'moħħu l-istandardi tal-galeri. Għalhekk, wiehed ma jeskludix li seta' sar bħala wegħda. Jista' jkun li xi darba kien ġie mogħti standard tal-battalja tal-Ordni lil din il-knisja bħala xi wegħda li tkun saret fuq il-baħar u dan sar bħala kopja tiegħu. Jista' jkun li min ghamlu kien qed ikun ispirat minn xi standard tal-battalja li turi l-immagni tal-Kuncizzjoni. Wiehed irid jgħid li numru ta' Bormlizi kienu jahdmu bħala baħħara fuq il-galeri tal-Ordni. Li hu żgur hu li min ghamlu riedu espressament ikun fuq l-istess qies u forma ta' *lo stendardo di battaglia*. Uża l-istess mottiv tar-rakkmu li dawn l-istandardi kellhom u li eventwalment isir motiv komuni wżat fl-istandardi tal-fratellanzi kollha tal-gżira. Fuq kollox jista' segwa l-mudell tal-istandard ta' gwerra magħruf bħala ta' Guadalupe u allura, f'dan il-kuntest, dan ta' Bormla jista' jiġi ddatat għall-ewwel nofs tas-seklu dsatax.

Hija hasra li hawn Malta ma baqax wiehed minn dawn l-istandardi tal-battalja li fil-

ikompli f'paġna 72

Mediterran kollu kien inissel biża' fl-ghadu u rispettt minn kull qoxra tal-baħar Nisranija. Għalhekk dan il-ventartal jiehu importanza għaliex hu l-uniku oġġett storiku li għad fadliina li jfakkarna f'dawn istendardi li kienu jintużaw fuq il-galera prinċipali tal-Ordni tal-Kavallieri ta' Malta, kif jgħidu manuskritti antiki *in segno di combattimento*.

Referenzi

- ¹ E. Inglefield, *Flags*, London 1979, 22.
- ² Ara N. Aubin, *Dictionnaire de Marine*, Amstérđam 1702, 601; ma kienx hemm regola fissa, ara wkoll S.G. Gorgoglione, *Portulano del Mediterraneo*, Napli 1705, 118, 119.
- ³ *Ordini e Segni così per la navigazione che per il combattimento da osservarsi dalla squadra delle Galere della Sacra Religione Gerosolimitana, sotto il Comando degl' Illustrissimi et Venerandi Signori capitani Generali delle medesime Galere*; sinjal numru 65. Dan il-manuskritt jinsab fil-Biblijoteka ta' Ta' Ġiezu l-Belt għalhekk meta mehtiegħ 'l quddiem li nsemmu dan il-manuskritt insemmu biss Ta' Ġiezu.
- ⁴ *Regula Hospitalariorum et Militiae ordinis Sancti Ioannis Baptistae Hierosolymitani*, Rome 1556, f.2r.
- ⁵ L. De Caro, *Storia dei Gran Maestri e Cavalieri di Malta*, Malta 1853, 43 u Prefazione IV.
- ⁶ B. Dal Pozzo, *Historia della Sacra Religione di Malta*, Verona 1703, i, 744.
- ⁷ Kull filghodu ma' tluġh ix-xemx kull galera jkollha baħri fuq l-arblu biex iħares fil-bogħod. Dik l-azzjoni kienu jgħidulha *Fare la penna*; ara AOM 1770, f.240v.
- ⁸ MMM *Segni che fa la Capitana in tutti li occasioni su la Squadra delle Galere, della Sacra Religione Gerosolimitana, tanto di giorno, che la notte, tanto alla vela che alla fonda*; sinjal numru 65. 'Il quddiem dan il-manuskritt nirreferu għalih bhala *Capitana*.
- ⁹ AOM 1771, f.126.
- ¹⁰ NLM 726, f. 100. *Bandiera di Santa Barbara sul calcese di trinchetto*.
- ¹¹ *Segni I Quali Sosservano Su La Squadra Delle Galere Della Sacra Religione Gerosolimitana*; sinjal numru 65 juri salib u mhux il-Kunċizzjoni. Billi dan il-kodiċi ta' sinjali juri l-arma tal-Gran Mastru Pinto 'l quddiem nirreferu għalih bhala kodiċi ta' Pinto.
- ¹² *Ordini e Segni così per la navigazione che per il combattimento da osservarsi dalla Squadra Delle Galere della Sacra Religione Gerosolimitana sott' il comando dell' Illustrissimi et eccellentissimi Signori Capitani Generali delle medesime Galere*; Biblioteca Reale, Turin numru 74. 'Il quddiem dan il-manuskritt nirreferu għalih bhala Turin.
- ¹³ NLM 110, numru 66.
- ¹⁴ Ara nota 11 supra.
- ¹⁵ NLM 110, numru 68.
- ¹⁶ Raffaele D'Amato, "The Gazmouloi, Tzakones and Prosalentai, last marine elite of Byzantium: a proposed reconstruction of their equipment in 13th and 14th century AD". Paper moqrija f'*The Third Mediterranean Maritime History Network (MMHN)*. Konferenza li saret taħt l-awspicju tal-Istitut tal-Mediterran fl-Università ta' Malta f'İzmir it-Turkija bejn 4 u 7 ta' Mejju 2010.
- ¹⁷ MMM *Ordini Dell' Eccellentissimo Baglio Fra Gio. Batta. Spinola Capitan Generale Per Regola della Squadra di Malta circa la Navigazione e Combattimento*. Dan il-manuskritt nirreferu għalih bhal Spinola.
- ¹⁸ Spinola numru 65.
- ¹⁹ Ara nota 3.
- ²⁰ Ta' Ġiezu numru 65.
- ²¹ NLM 423.
- ²² NLM 627 annotat bhala *Fascicolo a colori*.
- ²³ J. Fennis, *L'oeuvre de Barras de la Penne*, Ubbergen 1998, i, 28.
- ²⁴ J. Fennis, *Trésor du langage des galères*, Tübingen 1995, ii, 878, s.v. *Étendard De Combat*.
- ²⁵ M.U. Ubaldino, *La Marina del Sovrano Militare Ordine de San Giovanni di Gerusalemme di Rodi e di Malta*, Rome 1970, 583.
- ²⁶ *Ibid.*, 559.
- ²⁷ Aiotti, G.T. *Il Gran Maestro Tommasi e l'Ordine di Malta a Cortona*, Perugia 1995
- ²⁸ Dal Pozzo ii, 486; ara wkoll Ubaldini, 440, nota 3.
- ²⁹ Ubaldini, 440, nota 3. Ara wkoll Engel, *Histoire*, 242, 243, 244.

³⁰ NLM 16, f.467.

³¹ Arkivju Parrokkjali Haż-Żabbar, 'Memorie delle cose appartenenti all S. Parr. Chiesa ed alle chiese filiali di Casal Zabbar dall'anno 1679 sino 'anno 1780,' ff.1-18. Ir-referenza ssemmi: standard tal-general Colbert bix-xbieha tal-Madonna Kuncizzjoni u ta' San Ġwann Battista u bi tliet armi. Hajr lil Joseph Theuma li ghaddieli ritratt u l-informazzjoni mehtieġa.

³² NLM 627, f.34 juri l-unika arma tal-familja li turi serp wieqaf iżda m'għandhiex x'taqsam ma' Colbert iżda ma' Fra Fabritius Maria Vicecomiti.

³³ Inglefield, 30, 50.



D Nail BOX

Beautiful Nails that work for you

Diane Ghiller QUALIFIED NAIL TECHNICIAN

17, Cospicua Gate, Cospicua
Mob: 7970 4317 Email: sunflower82cc@hotmail.com

- Nails Extension: Gels, Acrylic, Fibre & Resin
- Gels / Acrylic on Toes
- Wraps
- Nail Arts & Nail Piercing
- Manicures & Pedicures
- Natural Nail Care
- Eyebrow & Upperlip Waxing
- Eyebrow & Eyelash Tint
- Makeup for all occasions
- Wedding Packages also available

SIMONS
FASHION STORES
REGENCY HOUSE

Fejn issibu

varjetà ta' qomos, żraben,

ilbies u ħafna affarijiet oħra għas-sajf.

COSPICUA 2782 0021 – 2789 8307
VALLETTA 2122 2931

HAMRUN 2723 1821 – 2724 0849
BIRKIRKARA 2744 8992